

पंर्हिजा थिया परावा

— लछमण भम्भाणी

लेखक परिचय:-

लछमण भम्भाणी जो जनम 17.11.1938 में सिन्धु में थियो। सालनि ताई 'सुहिणी' रसाले जो सम्पादन कयाई। कहाणियुनि ऐं एकांकियुनि जा मजमूआ 'अंबूह खां ब्राहिर', 'सुडिकनि भरियो पलांदु', 'ममी मोटी आउ', 'रोशनीअ जो रथु', 'रागु खिटरागु' अनेक स्टेज रेडियो नाटकनि में अदाकारी कयल सिन्धीअ जो बहिरनीन अदबु हिन्दीअ में ड्रियण लाइ 'सिन्धी साहित्य सुरभि' नाले रसाले जो 15 वर्हनि खां सांदहि सम्पादन। अखिल भारत सिन्धी बोली ऐं साहित्य सभा जो सेक्रेट्री आहे। खेसि केतिरा कौमी ऐं प्रांतीय इनाम मिली चुका आहिनि।

हिन एकांकीअ में अजु जी खुदगर्ज नई टही ऐं वेचारा बणियल माइटनि जी हकीकत खे साभियां कयो वियो आहे।

नाटक (पात्र)

मनोहर	:	वडो पुटु
ममता	:	वडी नुहं
नारू	:	नंदो पुटु
सविता	:	नंदी नुहं
माउ ।		

शुरूआती संगीत... सुबुह जो माहौल... घर में माउ भज्नु गुनगुनाए रही आहे।

माउ : हरे राम... मिठिड़ो राम... राम राम हरे हरे... हरे जी कृष्ण... राधे जी कृष्ण... कृष्ण कृष्ण हरे हरे... हरे राम मिठिड़ो राम... राम राम हरे हरे... हरे जी कृष्ण... राधे जी कृष्ण... कृष्ण कृष्ण हरे हरे....

(जोर सां प्याले किरण ऐं भज्जण जो आवाजु...)

माउ : हरे राम... हरे राम... हे भगवान। हीउ वरी सुबुह साणु छा थियो? आहे त खैरु न... पुट, ममता, हीउ सुबुह साणु छा भगो?

ममता : (टोक सां) ममी सुबुह साणु प्यालो भगो। बियो छा?

माउ : हरे राम... अडे, इहो प्यालो वरी कीअं भगो?

(बिए प्याले किरण ऐं भज्जण जो आवाजु....)

ममता : (खुनकीअ मां) ओ... इएं भगो प्यालो... डिटुव ममी...

माउ : तोबह मुंहिजा साई, तोबह... हीउ घर आहे या झंगु... कंहिं खे कंहि शइ जो कदुरु कोन्हे... हीअं जियान पिया थियनि, केरु चवण वारो ई कोन्हे! ज़णु शयूं मुफ्त में थियूं अचनि !!

मनोहर : (परियां ईदे, तकड़ि में) ममता ओ ममता... ओ ममता... अडे भाई नाशतो तियारु थियो या न?... रोज रोज आफिस खे देर थी वेन्दी आहे, तव्हां खे छाहे?... ऑफिसर जा दड़िका त मूंखे था खाइणा पवनि... ऐं हा, अजु टिफिन में सुकी विझझाई... रसु वारी भाजी हारिजी थी वजे... प्लीज जल्दी करि...

ममता : जल्दी क्रिथां करियां... गैस खतमु थी वेई आहे। केतिरनि डीहंनि खां पेई थी रडियूं कयां त गैस बुक कराए अचो, पर मुंहिजी त केरु हिति बुधे ई नथो!

माउ : मनु पुट, डिटुइ, अजु त वरी जोणें ब-ब प्याला भजी हक बि नाहकु हेडो वडो नुकसानु कयो आहे... केडा न उचा ऐं महांगा प्याला हुआ... ऐं हा, वरी जडहिं पुछोमांस त प्यालो कीअं भगो त बेगम नूरजहां वांगुर बियो प्यालो भजी डेखारियाई त प्यालो इझो हीअं भगो... सत्यानास थी वेई आहे हिन घर जी !

ममता : हां, बुधो ! हिक ब्री बि मुंहिजी शिकायत...

माउ : मां का तुंहिजी शिकायत कान थी कयां... मां त रुगो पंहिंजे पुट मनुअ खे बुधाइण थी चाहियां त हिन घर में हाणे कंहिं बि शइ जो कदुरु कोन्हे...

ममता : (थोरो रोहणहारके आवाज में) हा, बराबर हाणे हिन घर में कंहिं शइ जो कदुरु कोन्हे... मूंखे ई तव्हां नौकरियाणी करे पिया समुझो ऐं सज्जो डीहं पिया वहायो।

माउ : (कावड़ि में) अडे नौकरियाणीअ जी सकी, केरु थो तोखे नौकरियाणी समुझे? (टोक मां) तूं त पट राणी आहीं, पट राणी ! सजे घर ते थी राजु करीं, ऐं अजां थी चई त 'नौकरियाणी आहीं !'

मनोहर : (विच में) ओफ़ ओ। छडियो हाणे सुबुह साणु इहे झगिडा फ़साद। मां पुछां थो त जेकडहिं गैस खतमु थी वेई हुई त नारू छोन गैस बुक कराए आयो? छा घर जे सभिनी कमनि जो ठेको मूं खंयो आहे?... किथे आहे नारू? (सड्डु थो करेस) नारू... ओ नारू...

नारू : (अंदिरां ईदे) जी, भाऊ...

मनोहर : तोखे खबर आहे त गैस खतमु थी वेई आहे?

नारू : (मइसूमियत सां) न भाऊ... मूं अजां अजोकी अखबार पढी कान्हे। वेठो होसि इंतज़ार में त चांहिं अचे त अगो पोइ चांहिं जूं चुसकियूं भरे इतिम्मान सां खबरूं वेही पढ़ां। पर कंबखत चांहि ई कान आई... भाभी, चांहि डियो न !

मनोहर : चांहि... चांहि... चांहि ! सजो डीहूं लाट साहिब खे चांहि खपे। अडे गड्डह ! इहा चांहि ठहंदी आहे गैस ते ऐ किचिन में गैस खतमु थी वेई आहे !

नारू : (अजब मां) किचिन में गैस खतमु थी वेई आहे... यू-मीन, पंहिंजी गैस खतमु थी वेई आहे... करेक्ट... त पोइ बराबर चांहि कीअं ठहंदी?... चांहि जो प्रोग्राम कैसिल... अखबार पढ़ण जो प्रोग्राम बि कैसिल, छाकाणि त चांहि खां सवाइ अखबार पढ़ण में मजो ई कोन ईदो !

मनोहर : (टोक में) नास्ते लंच ऐ डिनर जो प्रोग्राम बि कैसिल समुझ... अडे एतिरो बि नथो पुजई जो वजी गैस बुक कराए अर्ची?

नारू : (बाराणे नखरे वांगुरु) तव्हां जे हूंदे मां वेही इहे घर जा नन्हा वड्डा कम करियां? इहो सूहे त नथो। तव्हां घर जा वड्डा आहियो, सजो घर जी जवाबदारी तव्हां जे मथां आहे। तंहिं खां सवाइ तव्हां खे ब्रिए कंहिंजो कयलु कम वणंदो बि त कोन्हे !

माउ : पर, पुट ! जड्डहिं वड्डी कुंवारि हेतिरनि डीहंनि खां वेठी चवे त गैस बुक कराए अचो, त जेकडहिं तूं गैस बुक कराए अर्ची हा, त कहिड़ी अरबह खता थिए हां?

मनोहर : (कावडि मां) अडे ममी ! हिन नाखलफ़ खां घर जो कोबि कम कोन थींदो... मां हिन खे चडीअ तरह सुजाणां।

नारू : ड्रिडुइ ममी ! मुंहिंजो कम करणु त भैया खे असुल वणंदो ई कोन्हे। हू समुझंदो आहे त मां घर जो कम करे संदसि बादशाहीअ में दखल अंदाजी थो करियां। इनकरे हू मूं खां को बि कम कराइणु ई कोन चाहींदो आहे।

ममता : (कावडि मां) कम कराइणु छोन चाहींदो आहे? पर तव्हां कडहिं को संओ कम करियो, तड्डहिं न ! हर भेरे कम कयो उबता, पोइ केरु तव्हां खे कम चवंदो?

नारू : हाणे त पक थियइ न ममी, त मूं खां हिन घर जा कम छोन कराया वेन्दा आहिनि। ठीक आहे, भाई ! तव्हां ई वेही कयो हिन घर जा सुबता कम। मूं खे बि हरू भरू घरू कम करण जो शौंकु कोन्हे। पाण त हेलताई आफिस...

पंहिजी जाल खे सड्डु थो करे

नारू : सरिता, ओ सरिता ! डिस् भाई को बिस्कुट बिस्कुट पियो हुजे त खाई आफिस वजां।

माउ : पर, पुट ! इएं बुखिए पेट आफिस कीअं वेदे? इझो था गैस जो को न को बंदोबस्तु कयूं। न त बि खणी था पाड़े वारीअ खां फिलहाल वटूं। पोइ जड्डहिं असांजो सिलेन्डर ईदो, त उहो खणी उनखे ड्रीदासीं...

नारू : (खिलंदे) ममी, बुखिए पेट किथे थो वजां? तूं ई त चवंदी आहीं त जेको नेरानो घरां निकिरंदो आहे, उनखे किथे बि मानीअ जा ब्र गिरह बि नसीब कोन थींदा आहिनि। इनकरे ई सरिता खे पिए चयुमि त बिस्कुट आणे ड्रे त खाई वजां...

सरिता : हां, वठो सैंडविच ऐं चाहिं...

नारू : (अजब मां) सैंडविच ऐं चाहिं ! भाई कमाल आहे। बिना गैस जे हीउ कीअं ठही विया? को जादू-बादू कयुइ छा?

सरिता : (रोसामे वारे लहजे में) मर्दु घर मां बुखिए पेट वजे, इहा गाल्हि का ठहे थी ! मां पंहिजे साहिडीअ जे घरां ठाहे खणी आई आहियां... हित त रुगो बहस पिया थींदा, कम करण लाइ कोई बि तियारु कोन आहे...

माउ : वडुनि जे विच में तूं छो थी गाल्हाई, सरिता?

सरिता : न गाल्हाइण जा ई त इहे नतीजा आहिनि जो अजु मुंहिजो घोटु बिना कुझ खाए पिए आफिस थो वजे। जड्डहिं असां पंहिजी सज्जी पघार तव्हां खे ड्रियूं था, त पोइ बि घर ते को हकु कोन्हे?

नारू : बस करि, सरिता। घणो न गाल्हाइ...

सरिता : मूं घणेई बस कई, घणोई चुप रहियसि। वस आहर कीन कुछियसि। पर डिसां थी त जेको कुछे नथो, उनजे मथां ई मार आहे !...

मनोहर : (थोरो ज़ोर सां) बस... बस... हाणे घणो ई थियो। तव्हां सभु चुप कयो। नारू, तूं ऑफिस वजु... मां बि ऑफिस वजां थो। ममी, तूं पाड़े वारी आंटीअ खां गैस जो सिलेन्डर घुराए फिलहाल त कम हलाइ, पोइ इन गाल्हि खे बि डिस् था...

(हल्को संगीत... दृश्य बदलिजे थो)

माउ : (समुझाईंदे) डिसु पुट ! को बि वडो फ़ैसिलो करण खां अगु सोच वीचार कबो आहे। अगु पुठि डिसिवी आहे। छाकाणि त चवंदा आहिनि त तकड़ि कमु शैतान जो...

मनोहर : न, ममी। मूं सभेई गाल्हियूं सोचे वीचारे पोइ ई इहो फ़ैसिलो कयो आहे... हाणे नारुअ सां वधीक निबाहिण मुंहिंजे वस खां ब्राहिर आहे।

माउ : पर, पुट ! जिते ब्र बासण हूदा आहिनि, त उहे पाण में टकराईदा ई। नारु अजां ब्रा आहे। ताजो ई शादी कई अथाई। कची गृहस्थी अथसि। हू कीअं अकेलो घर हलाईदो, इहो त सोचि? गडु में सभु हली थो वजे...

मनोहर : ममी, जडहिं कुल्हनि ते बारु पवंदुसि, त सभु सिखी वेन्दो। मूं खेसि पुट वांगुर पालियो-निपायो, वडो कयो पढायो, पेरनि ते बीहारियो ऐं शादी कराई। हाणे मुंहिंजी जवाबदारी खतमु।

माउ : पर बि...

मनोहर : (विच में कटे) पर-ब्र कुझु बि न। हाणे हू को ब्रा कोन आहे... डिसु, ममी ! अगिते हली पाण में झेड़ा-झटा थियनि, उन खां बहिर आहे त हींअर ई खिल खुशीअ सां धार थी बज्जिजे...

माउ : (मायूस आवाज में) लगे थो त नंढी कुंवार जे वंहिवार ते रंजि आहीं। उन डींहुं बराबर हुन विच में बेहूदो गाल्हायो... वडुनि जे विच में हुन खे गाल्हाइण न खपंदो हो... पर, पुट, हाणे इहा गाल्हि दिलि में न करि। आहिनि त आखरि ब्रा न?

मनोहर : (टोक मां) हा, बराबर ब्रा आहिनि, तडहिं त ब्राणी ब्राणी में एडी वडी गाल्हि चई विया। घर में पघार डियनि था त को मुंहिंजे मथां अहसान कोन था कनि। जेतरो डियनि था, उन खां वधीक संदनि मथां खर्चु थी थो वजे, इहो कडहिं सोचियो अथऊं? हू त हिन घर खे बस होटल वांगुरु समुझी रहनि था... न, ममी, न। हाणे मुंहिंजे वस जी गाल्हि कोन्हे।

माउ : (निराश थी) माण्हू छा चवंदा, इहो सोचियो अथेई?

मनोहर : माण्हू कुझ कोन चवंदा। सज्जी उमिरि त को भाउर गडु कोन रहंदा आहिनि। दुनियादारी त उन में ई आहे त कचीअ ई ब्रा मथां जवाबदारी विझजे त हू पंहिंजो पाण बारु खणणु सिखे... ममी, नारु त रगो तुंहिंजी नज़र में ब्रा आहे। पर खबर अथेई त हूं बैंक में वडे उहिदे ते आहे?

माउ : ठीक आहे, पुट ! जीअं तव्हां बिन्हीं जी मर्जी। मुंहिंजो छा आहे। कुछ गुजरी, कुछ गुजरी वेन्दी।

मनोहर : पर, ममी ! तोखे मूं सां गडु रहिणो पवन्दो।

- माउ : न, पुट ! मां नारूअ सां गड्डु रहंदसि। संदसि नव वरनी कुंवार आहे। हुन वेचारे मासूम खे घर गृहस्थीअ जी कहिडी खबर। मां हुन सां गड्डु हूंदियसि त छोकरीअ जी हिमथ बुधिजंदी।
- मनोहर : जीअं तूं वाजिब समुझीं... पर, ममी ! इहो याद रखिजांइ त मुंहिजे घर जा दरवाजा तो लाइ सदाई खुलियल आहिनि। जड्डहिं बि तुंहिजी दिलि थिए, हली अचिजांइ।
- माउ : (हलिको खिलंदे) अडे चरिया मां को ब्रिए शहर थी वजां छा, जो तो वटि ईंदियसि ई कान। तव्हां को मुंहिजे लाइ धारिया आहियो छा? तव्हां त मुंहिजा पंहिजा आहियो। अखियुनि जा तारा आहियो। जड्डहिं दिल थी, त पंहिजो पाण ई पई ईंदस वेंदस... कड्डहिं तो वटि त कड्डहिं नारूअ वटि... शल ब्रई वधो बीझो, इहा ई मुंहिजी आसीस अथव।
(संगीत जो आवाज... दृश्य बदलिजे थो)
(नारूअ जो घर नंढिडे बार जे रुअण जो आवाज... विच विच में माउ जे परचाइण जो आवाज....)
- माउ : बस करि मुंहिजा लाल, बस करि... डिसु, हाणे खीरु पीउ न... (बार जे रुअण जो आवाज) उफू, ओ। हीउ अजुकल्ह जा बार आहिनि या मुसीबत... माई असां जे जमाने जा बार हुआ, वेचारनि खे थनु धाराए सुम्हारे छडिबो हो त कलाकनि जा कलाक उथंदा ई कोन हुआ। (थोरो आवाज बदिले) पर हिननि वेचारनि बारनि जो कहिडो डोहो... संदनि माउरूं ई अहिडियूं आहिनि। बारनि खे थनु धाराइण खां वंड थियूं वजनि... मथियों खीरु पी बार छिता न थींदा त ब्रियो छा थींदा... सत्नाम! मस मस वजी अखि लगी अथसि... हाणे मां बि थोरी चेल्ह सई कयां... हिन बार त मुंहिजो उथणु-वेहणु, अचणु-वजणु, घुमणु-फिरणु, सभु बंदि कराए छडियो आहे। माणसि पेई छेरियुनि वांगुरु घुमे फिरे। मां हिति आया वांगुरु बुधी वेठी आहियां। सत्नाम श्री हर वाहेगुरु... सभु कर्मनि जो फलु आहे... हितां खां त वड्डे पुट मनुअ जे घर सुखी हुआसि...
- (नारू ऐं सविता जे अचण जो आवाज... खिलंदा खिलंदा अंदरि दाखिल थियनि था।)
- नारू : डार्लिंग ! अजु त मजो अची वियो... तो पार्टीअ में अहिडा त चर्चा बुधाया, जो मुंहिजनि कननि मां त जणु ठकाव निकिरी विया... मूं खे त विश्वासु ई कोन पियो अचे त सज्जीअ महफिल में मुंहिजी सरिता राणी ई खिलाए रही आहे।
- सरिता : (खुनकीअ सां) जनाब ! आज्ञादी हिक वड्डी शइ आहे... हाणे मां हिक आज्ञादु पंछीअ वांगुरु पंहिजी मर्जीअ सां पंहिजनि परनि ते उडामी सघां थी...
- नारू : (थोरो हिबुकंदे) पर... पर... केतिरा त नशे में अलाए छा छा चई रहिया हुआ...

- सरिता : (वर्धीक खुनकीअ सां) हू सभु फर्माइश करे रहिया हुआ। हाणे मुंहिजे अन्दर में कलाकार कर मोड़ी जागी उथियो आहे... बस। हाणे डिसन्दा हलो मुंहिजो कमाल (जोर सां टहकु डेई खिले थी)।
- नारू : चडो चडो, तुंहिजो कलाकार त जागी उथियो हाणे, पर मां समुझां थो त असां जो नंढिडो कलाकार सुम्ही पियो आहे। (माउ खे सडु करे) मम्मी, ओ मम्मी! चिटू सुम्ही पियो आहे छा?
- माउ : (निंटाखिडे आवाज में उबासी डींदिं) हा, पुट ! वेचारो रोई रोई हाणे ई सुम्हयो आहे। मूं खीरु पियारे छडियो थी मांसि।
- सरिता : (अजब मां) तव्हां हिन खे खीरु पियारे छडियो आहे? कहिडो खीरु पियारियुव मुंहिजे चिटूअ खे?
- माउ : जेको खीरु तूं रंधिणे में रखी वेई हुईअ, उहो ई मूं चिटूअ खे पियारियो... वेचारे खे डाढी बुख लगी हुई। सजो ई खीरु पी वियो।
- सरिता : (थोडो कावडि मां) ओ माइ गॉड ! तव्हां इहो समूरो ई खीरु चिटूअ खे पियारे छडियो?... (थोरो तरसी) उन में सेरेलेक्स मिलायुव? उन खीर खे वरी काडियुव?
- माउ : पुट मूं त इहो कुझु बि कोन कयो। वेचारे बारिडे खे बुख लगी हुई, रोई रोई अध साणो थियो ऐं तव्हां जे अचण जी बि का पक कान हुई, सो मूं उहो खीरु चिटूअ खे पियारे छडियो... पर बि अहिडी कहिडी गाल्हि आहे, जो तूं हींअ वहलूर पेई थी वर्जी?
- सरिता : (खफे थी) ओ माइ डीयर मम्मी ! तव्हां आहियो पुराणे ज़माने जा। तव्हां खे कहिडी खबर त अजुकल्ह बारनि खे खीरु कहिडो ऐं कीअं पियारिजे... बाहिरिएं खीर में सेरेलेक्स मिलाइणु ज़रूरी आहे। उन सां बार खे ताकत मिलंदी, विटामिंस मिलंदा, बारु चुस्तु ऐं चालाकु थौंदो... अलाए कीअं मुंहिजो चिटू उहो खीरु पी वियो... मां खेसि उथारे वरी थी सेरेलेक्स वारो खीरु पियारियां।
- माउ : तूं चरी त कान थी पेई आहीं, सरिता। वेचारो बारु पेटु भरे खीरु पी आराम सां सुम्हियो पियो आहे, उन खे वरी बीहर खीरु पियारींदीअ त या त हू उल्टी करे छडींदो या हुनखे बदहाज़िमो थी पवंदो। आखिर असां बि बार ज़णिया ऐं पालिया आहिनि। तो को नईअ मां बारु ज़णियो आहे छा?
- सरिता : मम्मी अगे बारु ज़णण ऐं हाणे बारु ज़णण में रात डींहं जो फ़र्कु आहे। ज़मानो बदलजी वियो आहे।

- माउ : माई सचु थी चवीं ! अगे असां मायूं वियम ताई बि घर जो कमु पेयूं कंदियूं हुयूंसीं ऐं अजुकलह जूं औरतूं नवं ई महिना फुल बैड रेस्ट कंदियूं आहिनि, पलंग तां परु बि हेठि कोन लाहींदियूं आहिनि। अहिडियुनि औरतुनि जा ब्रार बि वरी अहिडा ई थींदा !
- नारू : वेचारी सरिता चिट्ठूअ लाइ केतिरनि ई डॉक्टरनि खां सलाहूं वरितियूं आहिनि त हुनखे पाणी कीअं पियारिजे, खीरु कीअं पियारिजे, कहिडो खाधो, कहिडो फ्रूट, केडी महल खाराइजे, कहिडा कपिडा पाराइजनि। मम्मी तोखे खबर आहे त मुंहिजी पघार जो वडो हिस्सो उन्हीअ डॉक्टरनि जे सलाहुनि पुठियां खर्चु थी वेन्दो आहे। कीअं सरिता डार्लिंग ! मां गलत त कोन थो चवां?
- सरिता : अजुकलह ब्रार पालणु को सबलो कमु आहे छा? ब्रार जी जरी जरी गाल्हि जो ध्यानु रखणो थो पवे ! टी.वी.अ में डिसंदा कोन आहियूं त ब्रारनि खे नेपाज लाइ केतिरियूं न गाल्हियूं समुझाईदा आहिनि?
- माउ : (खफे थी) खड्ड में वजी पए उहा मुई टी.वी.! ब्रारनि जो थोरो ख्यालु रखिजे त ब्रार पाणेही वड्डा थी वेन्दा। उहे टी.वियूं ऐं डॉक्टर छा कन्दा? रगो पिया पैसा फुरीनि। तूं त कुंवार अजायो इन्हनि चक्करनि में फाथी आहीं।
- सरिता : वाह! वाह! इहे टी.वी. में एक्सपर्ट्स (Experts) ऐं चाईल्ड स्पेशलिस्ट (Child Specialist) डॉक्टरनि जूं सलाहूं अजायूं आहिनि? तव्हां उन्हीन जूं गाल्हियूं समुझी ई कोन सघंदा।
- माउ : चडो... चडो, मां कुझ बि कोन थी समुझां, पर तुंहिजी लाडिले खे का तकलीफ त कान थी थिए न? आहे त चाक, चडो भलो, ठीक ठाक...
- सरिता : ओफ ओ, तव्हां त मुंहिजे सिकीलधे ब्रार जे पुठियां अची पिया आहियो। थोरीअ देर लाइ असां घर खां बाहिर बिया आहियूं ऐं पुठियां तव्हां चिट्ठूअ खे संभालियो आहे त रगो पिया था खुन्द खुन्द कयो ऐं महिणा डियो...
- माउ : (तिखे आवाज में) सजो डींहुं मां ई त ब्रार खे संभालींदी आहियां। हुन जो गूहु मुटु मेडींदी आहियां। सनानु पाणी कराईंदी आहियां। तेलु मालिश, सींध सुरमो, कंदी आहियांसि। अजा बि थी चवीं त मां ब्रार खे कोन संभालींदी आहियांसि। ठीक आहे माई, हाणे मां तुंहिजे ब्रार खे हथु बि कोन लाहींदिसि।
- नारू : अडे ममी, तूं त अजायो पेई नाराज थीं।
- सरिता : हूंअ बि ममी सजो डींहुं कहिडो थी कमु करे, रगो खटूं थी भजे... जेकडहिं ब्र मिनट ब्रार खे संभालियाई त कहिडी वडी गाल्हि थी !
- माउ : गुस्से मां छोरी जिबान संभाले गाल्हाइ। हीअ को पिणहे जो घर कोन आहे, हीउ मुंहिजे पुट जो घर आहे। मां हिते चाहे खटूं भजा या पलंग टोडियां, तुंहिजो छा वजे...

सरिता : (तेज आवाज में) वाह... वाह... मुंहिजो छा वजे? अडे जडहिं मुंहिजो घोटु गडह वांगुरु वही, पोरिहो करे, बु पैसा कमाए थो, तडहिं थो हीउ घरु हले ऐं तव्हां था चओ त मुंहिजो हकु ई कोन्हे ! (मुडिस खे) तव्हां बि चुप चाप बुधो वेठा, कुछो असुल कोन था...

नारू : (थोरो हबिकंदे) हा हा मम्मी, सरिता ठीक थी चवे। हिन घर ते हुनजो बि एतिरो ई हकु आहे, जेतिरो मुंहिजो ऐं ममी तोखे त सरिता जे सुभाव जी खबर आहे, कावडि में हूअ मूखे बि दड़िका ड़ेई छड्डीदी आहे...

माउ : (टोक में) अडे जोइ जो मजू, तोखे दड़िका ड़ीदी आहे त तूं वजी सहु, मां छो कंहिं जी गुलामी सहां... मूखे हाणे हिन घर में पलु बि रहिणो कोन्हे... हलु मूखे हींअर ई मनूअ वटि छडे अचु...

नारू : हेडी महल रात जो? न... न... हींअर न... सुबुह जो वजिजाइ मम्मी...

माउ : न, मां हींअर ई वेन्दसि... मनूअ चयों हो त तुंहिंजे लाइ मुंहिंजे घर जा दरवाजा हमेशह खुलियल रहंदा, केडी महल बि हली अचिजाइ...

सरिता : (टोक में) दरवाजा हिते बि खुलियल अथव वजण लाइ वजो, असुल हींअर ई वजो... मां बि ड़िसां त केतिरा ड़ीहं था भैया ऐं भाभीअ वटि रहो...

माउ : (फ़खुर सां) मनू मुंहिंजो मुरबी पुटु आहे, ममता मुंहिंजी सदोरी नुंहं आहे, मां उन घर में राजु कंदी आहियां। राजु... (थोरो सोचे) चडो पुट, हींअर छडि, सुबुह जो हलंदासी... अजायो हिन कुमहलीअ हली हुननि वेचारनि खे परेशान कयूं... (हलिको संगीत... दृश्य बदिलजे थो... बारनि जे गोड़ जो आवाज़ु... रंधिणे में बासणनि जो आवाज़ु...)

माउ : पुट ममता, हीउ बासण बुहारीअ वारी माई अजां घणा ड़ीहं कोन ईदी?

ममता : अलाए मम्मी ! कुझ चई कोन वेई आहे।

माउ : कमाल आहे... ड़ह ड़ीहं कम वारियूं मायूं न अचनि, ऐं तव्हां चुप चाप करे वेठियूं आहियो। हेडे वडे घर जो कमु कंदे लिड था सूर कनि... तव्हां छो कोन था का ब्री माई रखो !

ममता : मम्मी तव्हां खे त खबर आहे त हीउ मायूं हिक बिए जा घर कोन खणदियूं आहिनि। जेसताई असां जी माई पाण कमु न छडे वजे, तेसताई का बि ब्री माई हिन घर में घिड्दी बि कान... मां समुझां थी हिक बिनि ड़ीहंनि में असां जी माई अची वेंदी।

माउ : मार पवे शल इन्हनि मांयुनि ते।

मनोहर : (परियां खां ईदे) वरी कंहिं खे थी मार पवे, मम्मी?

माउ : पुट, ड़ह ड़ीहं थिया आहिनि त बासण बुहारीअ वारीअ जो को पतो ई कोन्हे। मां त बासण

मले मले थकिजी पेई आहियां, को हथु विझाइन वारो कोन्हे...

मनोहर : तू छो पेई बासण मले हलाखु थीं? पाणेही पई ममता मलींदी। ममता... ओ ममता, तू छो कोन थी रंधिणे में वजी बासण मलीं?

ममता : मूँखे बिया बि त डह कम आहिनि। ममी सजो डीहं वांदी वेठी आहे। ब बासण मल्याई त कहिड़ी वडी गालि थी पेई!

माउ : (अजब मां) मां वांदी वेठी आहियां? कमाल आहे ! अडे, सजे घर जो कम त मां पेई करियां। बासण मलण, बुहारी पाइणु, पाणी भरणु, हंध बिस्तरा खणणु, कणिक सोइणु, कचरियूं करणु, कहिड़ो कम आहे जो मां नथी करियां? अजां चई थी त मां वांदी वेठी आहियां... (पुट खे) भला मनू तू ई डिसु मुंहिजी का उमिर आहे हाणे कम करण जी...

मनोहर : पर ममी ! तोखे चए केरु थो कम करण लाइ? तू त लत खोडे पलंग ते वजी वेही आरामु करि...

ममता : (तलखीअ सां) हा... हा... भले वजी आरामु करे... त पोइ हाणे तव्हां मूँखे बासणनि लाइ धार माई, झाडू पोचे लाइ धार ऐं कपिड़नि धोअण लाइ धार माई रखी डियो ऐं पोइ माउ खे खट ते विहारे खारायोसि, मुंहिजे घरां छा थो वजे?

मनोहर : (तेज आवाज में) पर बि जेकडहिं थोरो घणो कम तो कयो त छा तुंहिजा हड गसी वेदा?

ममता : (रोअणहारिके आवाज में) थोरो घणो छो, सजो कम मूँखां करायो न ! मां बि हिन घर में नौकरियाणी आहियां... (रोए थी) तव्हां बि सजो डोहु मूँते हणो, ममी बि मूँ ते छोह छंडे... हे भगवान, अहिडे जीअण खां त मरणु बहिर आहे... संभालियो तव्हां पंहिजो घर ऐं पंहिजीअ माउ खे... (रोअणु जारी)।

माउ : (घबिराइजी) अडे... अडे कुंवारि, एतिरो रुई छो थी? तोखे कंहिं कुझ चयो थोरो ई... ऐं भला डोहु बि कहिड़ो आहे? माई न ईदी त कम त असां खे ई करिणो पवंदो... मां घर करण खां इंकारु थोरो ई थी करियां... मूँ त रगो एतिरो ई पुछियो त कम वारी माई छोन थी अचे... (परचाईंदे) बस करि मुंहिजी बचिड़ी, बस करि... तू मुंहिजो ख्यातु न करि मां कम ते हिरियल आहियां, पई घर जो कम कंदियसि। (रोअणु आहिस्ते आहिस्ते झको थी बंदि थिए थो... दृश्य बदलजे थो)

मनोहर : बुर केडांहुं विया आहिनि?

ममता : पार्क में रांदि करण विया आहिनि।

मनोहर : ऐं ममी किथे आहे?

ममता : शायद पंहुंजे कमरे में पूजा पेई थी करे।

मनोहर : (झुके आवाज में) ममू डार्लिंग, रात वारी गाल्हि जो दिलि में न कजि। मूं अजायो तोखे दड़िको डिनो। आइ एम रीअली सॉरी।

ममता : न... न। अहिडी का गाल्हि कान्हे।

मनोहर : डहनि डीहंनि खां बासण बुहारीअ वारी माई अचे कान थी ऐं तूं चुप करे वेठीं आहीं? हूंअ त हिक्किडो डीहूं माई गुसाईंदी हुई त घर मथे ते करे छडींदी आहीं...

ममता : (गंभीर आवाज में) दरअसल मूं माईअ खे कडी छडियो आहे।

मनोहर : छा चयुइ? माईअ खे जवाबु डिनो अथई? पौइ घर जो गाडो कीअ हलंदो?

ममता : ममीअ जो वेठी आहे कमु करण लाइ। मायूं बुक नाणे जा थियूं वठनि ऐं रोज पेयूं गुसाईंनि... तंहीं खां सवाइ रोज का न का शइ गुम। ममीअ जे करे कमु बि सुठो थींदो ऐं का शइ हेठि मथे बि कान थींदी।

मनोहर : (अजब में) ममता, तूं हीउ चई छा पेई थी? ममी घर जो कमु कंदी? न भाई न। इहा गाल्हि वाजिब न आहे।

ममता : अजुके ज़माने में हरिका गाल्हि वाजिब आहे। हूंअ बि त पंहुंजे ज़माने में ममी सज्जे घर जो कमु कंदी हुई, तडहिं मायूं हंदिंयूं हयूं छा? जेको ब गिरह खाईंदो सो घर जो नंडो वडो कमु कंदो। मुफ्त जी मानी केरु थो खाए...?

मनोहर : (खफे थी) ओ माइ गॉड... ममता हीउ तूं छा...

ममता : (विच में कटे) तव्हां चुप करे वेठा हुजो... घर मुंहिंजो आहे, घर मुंखे हलाइणो आहे... (थोरो खिली...) डिटुव कोन त रात मूं थोरो कूडो सचो रुनो त ममी यकदमि कम करण जे लाइ जवाबदारी पाण ते खईं।

मनोहर : (अजब में) त रात तो नाटकु पिए कयो?

ममता : (जोर सां खिली) बियो न त बरी छा?
(आहिस्ते आहिस्ते खिल बंदि थिए थी... थोरो सनाटो)

माउ : हरे राम ! हीउ मूं छा बुधो? ममता माईअ खे जवाबु डेई मूंखां थी कमु कराए !... सत्ताम श्री हर वाहेगुरु.... सचु पचु कलजुग अची वियो आहे... रिरता नाता सभु फिरी विया आहिनि। जंहीं औलाद खे मूं पालियो, निपायो, वडो कयो, लाइकीअ लगायो, उहे ई अजु परावा थी विया आहिनि। (आहिस्ते आहिस्ते सुडिका भरे रुअणु शुरू थी करे).... हिक्किडो पुटु मूंखे घर जी बासण बुहारीअ वारी समुझी ब वेल्ला खाराए थो, त बियो बरी पंहुंजे ब्रा

जी आया समुझी, मूखे घर में अझो डिए थो... (मुडिका) जिनखे मां पंहिजो समुझंदी
हुअसि, उहे ई धारिया बणिजी पिया आहिनि.... मां केडांहुं वजां, कंहिं वटि वजां... हीउ
मुंहिजा सगा आहिनि या अजनबी... जिन लाइ जान पेई थी घोरियां, लगे थो ही मुंहिजा
कान्धी बि कोन थींदा... वाहेगुरु... वाहेगुरु... सत्नाम... सत्नाम...
(रुअण जो आवाजु वधे थो ऐं पोइ आहिस्ते आहिस्ते झको थींदो थो वजे।)

नवां लफ्ज :

पात्र = किरदार। माहील = वातावरण। पटराणी = सभ खां अहम राणी।
इत्मीनान = तस्सली। कैसिल = रद्द थियणु। रोसामे = रुसण वारे।
चाईल्ड एक्सपर्ट = बुरानि जो माहिरु। सेरेलेक्स = ताकत जो पाउडर।
अझो = आसिरों, घरु।

इस्तलाह :

चेल्हि सई करण = आरामु करणु। अगु पुठि डिसणु = सोच वीचार करणु।

:: अभ्यास ::

सुवाल: I. हेठियनि सुवालनि जा जवाब थोरे में डियो:-

- (1) 'पंहिजा थिया परावा' एकांकीअ में कहिड़ा पात्र आहिनि?
- (2) घर में कहिड़ी गाल्हि ते खिट पिट शुरू थी?
- (3) मनोहर नारुअ खे छा चयो?
- (4) सरिता ससु खे कहिड़ी गाल्हि ते पुराणे ज़माने जी चयो?

सुवाल: II. हेठियनि हवाला डेई समुझायो :-

- (1) “डिसु पुट ! कोबि वड्डो फ़ैसिलो करण खां अगु सोच वीचार कबो आहे।”
- (2) “जड्डहिं कुल्हनि ते बारु पर्वदुसि त सिखी वेंदो।”
- (3) “जिनि लाइ जान पेई थी घोरियां, लगे थो उहे मुंहिजा कांधी बि कोन थींदा।”

वर्हिबारी कमु:

हीअ एकांकी क्लास में करे डेखारियो।

●●